



گورنر KATHY HOCHUL

فوری ریلیز کے لیے: 13/5/2024

گورنر HOCHUL، میئر BROWN اور 14/5 میموریل کمیشن نے بقیلو میں ٹاپس میں فائرنگ کے واقع کے متاثرین کے اعزاز میں یادگار کے حتمی ڈیزائن کی نقاب کشائی کر دی

گورنر نے ریاست کی جانب سے مزید \$4.1 ملین دینے کے عزم کا بھی اعلان کیا جس سے ریاست کی مجموعی فنڈنگ \$5 ملین تک پہنچ گئی

"Seeing us" کا انتخاب داخل کردہ 20 ڈیزائنوں میں سے کیا گیا تھا اور یہ کئی مہینوں پر محیط عوامی رابطہ مہم کا نتیجہ ہے جس نے حتمی ڈیزائن منتخب کرنے میں رہنمائی کی

خاکے یہاں ملاحظہ کریں

گورنر Kathy Hochul، بقیلو سٹی کے میئر Byron W. Brown اور 14/5 میموریل کمیشن نے 14 مئی 2022 کو بقیلو میں واقع ٹاپس میں نسلی منافرت کی بنیاد پر کی جانے والی فائرنگ میں جاں بحق اور زخمی ہونے والوں کے اہل خانہ اور کمیونٹی کے دیگر اسٹیک ہولڈرز کے مشورے اور آراء کے ساتھ آج ایک مستقل یادگار کے حتمی ڈیزائن کی نقاب کشائی کی۔ Jin Young Song اور Douglass Alligood کے بنائے ہوئے ڈیزائن "Seeing Us" کو جمع کیے جانے والے 20 ڈیزائنوں میں سے منتخب کیا گیا ہے اور یہ کمیشن کے منتخب کردہ تین فائنلسٹوں میں سے ایک تھا۔ گورنر Hochul نے اس یادگار کی سائٹنگ، ڈیزائن اور تعمیر کے لیے \$4.1 ملین کی اضافی ریاستی سرمایہ کاری کا بھی اعلان کیا جس سے اس یادگار کے لئے ریاست کی جانب سے دی جانے والی مجموعی رقم \$5 ملین ہو گئی ہے۔

"آج جب ہم اپنے ان پڑوسیوں کو یاد کرنے کی دو سالہ سالگرہ منا رہے ہیں جنہیں صرف ان کی جلد کی رنگت کی وجہ سے بے دردی سے قتل اور زخمی کیا گیا تھا، تو ہم مشرقی بقیلو کی کمیونٹی کی حمایت کرنے، اپنے کھوئے ہوئے ساتھیوں کو یاد کرنے، اور زخمی ہونے والوں کی مدد کرنے کے لیے اپنے آپ کو دوبارہ وقف کر رہے ہیں"، گورنر Hochul نے کہا۔ "آج 14/5 میموریل کمیشن کے منتخب کردہ حتمی ڈیزائن کی نقاب کشائی سے اس واقع کے متاثرین کے خاندانوں کے علاوہ کمیونٹی کے ساتھ متعدد بیٹھکوں اور ملاقاتوں اور گفت و شنید کا بھی اختتام ہو رہا ہے۔ میں میئر Brown، ریورنڈ Blue اور کمیشن کے ممبران کی شکر گزار ہوں کہ انہوں نے ان مظلوم افراد کی زندگیوں اور میراثوں کو اعزاز بخشنے کے لئے دن رات کوششیں کی جنہیں ہم نے اس دن کھو دیا تھا، اور ساتھ ہی اس کمیونٹی کی بھی شکریہ جو اس سانحے سے بری طرح متاثر ہوئی تھی۔"

بقیلو شہر کے میئر Byron Brown نے کہا، "14/5 کو ہونے والی نسلی منافرت پر مبنی اجتماعی فائرنگ کی دوسری برسی صرف چند گھنٹے بعد آنے والی ہے۔ یہ ہمارے شہر کی تاریخ میں ایک سیاہ اور افسوس ناک نشان ہے، اور ہمیشہ رہے گا۔ ہمارا شہر اور خطہ ان جانوں کا ماتم کرتا رہے گا جو اس دن ہمارے شہر سے باہر کے سفید فام بالادستی کے حامی کسی ظالم شخص نے لے لی تھیں۔ مجھے اس سارے کام پر بہت فخر ہے جو 14/5 میموریل کمیشن نے گزشتہ چند مہینوں کے دوران ایک ایسی یادگار بنانے کے لیے کیا ہے جس سے ان خاندانوں اور اس کمیونٹی کی خواہشات کی عکاسی ہو رہی ہے۔ میں ان تنظیموں اور کاروباری اداروں کا بھی شکریہ ادا کرتا ہوں جنہوں نے اس پورے عمل کے دوران ہماری مدد و معاونت کی۔"

اس حتمی ڈیزائن میں دس آپس میں جڑے ہوئے ایسے ستونوں کی تجویز پیش کی گئی ہے جن پر متاثرین اور زندہ بچ جانے والوں کے نام کندہ ہیں اور ہر ستون ایک منفرد قوس اور اونچائی کا حامل ہے اور ہر ایک کے سامنے کتبہ نصب ہے۔ اس میں ایک محیط اور شاندار معاون عمارت بھی شامل ہے جو تعلیم و معلومات، عوامی نمائشوں، کمیونٹی کی سرگرمیوں، اجتماعات اور تقریبات کے لیے ایک مرکزی مقام کا کام دے گی۔ وہاں آنے والے زائرین اور سیاح اس معاون عمارت کی چھت پر ایک اونچی میموریل واک سے بھی استفادہ کر سکیں گے۔

حتمی ڈیزائن ایک [عوامی رابطہ مہم](#) کے بعد چنا گیا ہے جو مئی 2023 سے شروع ہوئی تھی اور جس میں کھلی عوامی کچھریاں اور کمیونٹی سروے وغیرہ شامل تھے۔ 14/5 میموریل کمیشن کے کمیونٹی سروے سے عوام کو 14/5 میموریل میں شامل کیے جانے والے فیچرز اور عناصر کے بارے میں اپنے رائے دینے اور اپنے خیالات اور احساسات کا اظہار کرنے کا بہترین موقع ملا۔

1 نومبر سے 18 دسمبر 2023 تک ڈیزائن کی بیس تجاویز قبول کی گئیں تھیں اور بعد میں ان بیس ڈیزائنوں میں سے تین فائنلسٹ چنے گئے تھے۔ 14/5 میموریل کمیشن نے 14 مئی 2022 کو جاں بحق اور زخمی ہونے والے افراد کے خاندانوں کے ساتھ مل کر کام کیا، اور بالآخر انکی آراء کو مدنظر رکھتے ہوئے اس حتمی ڈیزائن کا انتخاب کیا۔

مستقل یادگار پر تقریباً \$15 ملین لاگت آنے کی توقع ہے اور کمیشن اب پورے ایک سال تک چندہ جمع کرنے کی مہم جاری رکھے تاکہ اس منتخب کردہ ڈیزائن کے مطابق تعمیراتی کام شروع کرنے کے لیے درکار بقیہ فنڈز حاصل کیے جا سکیں۔ گورنر Hochul نے پہلے \$900,000 کی ابتدائی سرمایہ کاری کا اعلان کیا تھا اور اب انہوں نے مزید \$4.1 ملین کا بھی اعلان کر دیا ہے۔ میئر Brown نے اس ماہ کے شروع میں اعلان کیا تھا کہ سٹی آف بفیلو اس یادگار کے لیے \$1 ملین کا تعاون فراہم کرے گا۔

14 مئی 2022 کو Tops Friendly Markets میں سفید فام بالادستی کے حامی شخص کے دہشت گردانہ حملے کے بعد گورنر Hochul نے کمیونٹی کی فوری نوعیت کی ضروریات پوری کرنے کے لیے ریاست کی جاری کوششوں کے جزو کے طور پر \$50 ملین کی خصوصی سرمایہ کاری کا اعلان کیا تھا۔ گورنر نے اس المناک واقعے کا ایک سال مکمل ہونے پر \$10 ملین کی اضافی سرمایہ کاری کا اعلان بھی کیا تھا۔ ریاست نیو یارک اس کمیونٹی کی طویل المیعاد ضروریات کو پورا کرنے کے لیے شہر، کاؤنٹی، فلاحی کام کرنے والے مخیر حضرات اور کاروباری شراکت داروں، اور بنیادی مقامی سطح کے رہنماؤں کے ساتھ تعاون کرنا جاری رکھے گی۔

14 مئی کو ہونے والی اس المناک بڑے پیمانے کی فائرنگ میں جاں بحق ہونے والوں میں Pearl Young، Ruth Whitfield، Margus D. Morrison، Andre Mackniel، Aaron Salter Jr.، Geraldine Talley، Katherine Massey، Roberta A. Drury، Heyward Patterson اور Celestine Chaney شامل ہیں۔ زخمی ہونے والوں میں Zaire Goodman، Jennifer Warrington اور Christopher Braden شامل ہیں جو زندہ بچ گئے تھے۔

14/5 میموریل کمیشن کے چیئرمین Reverend Mark E. Blue نے کہا، "میں اس عمل کے آغاز سے ہی کہتا آیا ہوں، کہ ہمارے پاس اسے درست طریقے سے کرنے کے لیے صرف ایک باری ہے۔ ہم نے تجاویز کا جائزہ لیا ہے۔ ہم نے متاثرین کے اہل خانہ سے بات کی ہے، اور مجھے یقین ہے کہ ہم نے سب سے اچھا انتخاب کیا ہے۔ 14/5 کو جو کچھ ہوا وہ ایک ظالمانہ تشدد تھا اور نفرت پر مبنی ایک کارروائی تھی۔ میری نیت یہ امر یقینی بنانے کی ہے کہ ہمارے پاس ایک ایسی یادگار ہو جس پر خاندان اور کمیونٹیز دونوں فخر کر سکیں۔"

نمائندے Tim Kennedy نے کہا، "ہمارا شہر ان دس خوبصورت روحوں کے نقصان پر ماتم کر رہا ہے جو 14/5 کو ہم سے چھین لی گئی تھیں۔ ہم ایک کمیونٹی کے طور پر ان خاندانوں کی مدد کے لیے ایک ساتھ ملے جنہوں نے اپنے پیاروں کو کھو دیا تھا، اور یہ بھی بالکل موزوں بات ہے کہ اب ہم ایک بار پھر ایک ساتھ مل کر ایک مستقل یادگار کے انتخاب کا اعلان کر رہے ہیں جو ہمیشہ محبت، لگن اور مہربانی بھری ان زندگیوں کی یاد دلاتی رہے گی

جو اس دن کے اس گھناؤنے عمل کے متاثرین نے گزاریں۔ ہم ان کی یادوں کا ہمیشہ اسی طرح احترام کرتے رہیں گے جسکے وہ پوری طرح حقدار ہیں۔"

اسمبلی میں اکثریتی رہنماء Crystal Peoples-Stokes نے کہا، "آج جبکہ ہم بفیلو کی تاریخ کے ایک المناک دن کی دوسری برسی کے قریب پہنچ رہے ہیں، تو ہماری کمیونٹی اور گھرانوں کے زخم ابھی پوری طرح بھرے نہیں ہیں۔ ہم ایک مضبوط اور مستحکم کمیونٹی ہیں، اچھے پڑوسیوں کا شہر ہیں، اور ہمیں تعاون کی ضرورت مسقلاً رہے گی۔ میں گورنر Hochul، میئر Brown، ریورنڈ Blue اور 14/5 کمیشن کے ممبران کی دل سے معترف ہوں کہ انہوں نے ان متاثرین کی زندگیوں اور یادوں کو موزوں طریقے سے اعزاز دینے کے لئے یادگار کا ڈیزائن منتخب کرنے کی مخلصانہ کوششیں کیں جنہیں ہم نے گھریلو دہشت گردی کی ایک ظالمانہ حرکت کے ذریعے کھو دیا تھا۔ میں اس یادگار کی تعمیر میں ہر ممکن ہاتھ بٹانے اور انکے نتیجے میں سامنے آنے والی حتمی یادگار کو دیکھنے کی منتظر ہوں۔"

بفلو کامن کونسل کی اکثریتی رہنما Leah M. Halton-Pope نے کہا، "اب جبکہ ہم اپنی کمیونٹی میں ایک نسلی منافرت پر مبنی ایک ظالمانہ قتل عام کے نتیجے میں 10 معصوم جانیں ضائع ہونے کے دو سال گزرنے کے قریب پہنچ رہے ہیں، تو یہ یادگار نہ صرف انکے المناک نقصان کی یاد منائے گی بلکہ نسل پرستی، نفرت اور تعصب کا مقابلہ کرنے والے ہمارے اجتماعی عزم میں بھی مزید اضافہ کرے گی۔ اب جبکہ ہم اپنے ملک میں نسل پرستی کے خلاف جنگ میں آگے بڑھ رہے ہیں، تو میری دعا ہے کہ یہ یادگار تعصب اور تشدد کے خلاف یاد، قوت، اور یکجہتی کی ایک علامت کے طور پر ہمیشہ چمکتی دمکتی رہے گی۔ میں گورنر Hochul، میئر Brown، اور 14/5 میموریل کمیشن کے مخلص اراکین کو اس یادگار کے لیے مخلصانہ کام کرنے پر خراج تحسین پیش کرتی ہوں۔"

کونسل ممبر Zeneta B. Everhart نے کہا، "آج جب ہم 14/5 کے دو سال گزرنے کے قریب پہنچ گئے ہیں، تو میں نہ صرف میسٹن ڈسٹرکٹ کونسل کی خاتون رکن یا ایک منتخب رہنما کے طور پر نہیں بلکہ ایک ماں کے طور پر بندوقوں کے پرتشدد استعمال کے ذریعے کیے جانے والے اس قتل عام کا درد محسوس کر رہی ہوں کیونکہ میں خود ایسے ہی ایک واقعے سے متاثر ہوئی ہوں۔ میرے بیٹے کا صحتیابی کی جانب سفر ہماری کمیونٹی کی مضبوطی کا ایک ثبوت تو ہے ہی، تاہم یہ 14/5 کے اس المناک دن کے پیچھے رہ جانے والی اداسیوں اور درد بھری نشانیوں کی ایک واضح یاد دہانی بھی ہے۔ آج جبکہ ہم ان جاں بحق ہونے والے افراد کی یادیں تازہ کر رہے ہیں جو ہم نے کھوئے تھے، تو ہمارا عزم ہے کہ ہم اور ان لوگوں کی مدد کرنا جاری رکھیں گے جو زخمی تھے اور ابھی تک پوری طرح صحتیاب نہیں ہوئے ہیں اور ہمیں ان گہرے زخموں کو فراموش نہیں کرنا چاہیے جو ہمارے شہر اور کمیونٹی پر اب بھی لگے ہوئے ہیں۔ یادگار کے حتمی ڈیزائن کی نقاب کشائی صرف ایک یادگار کی تعمیر کے بارے میں نہیں ہے، بلکہ یہ ہمارے اجتماعی غم اور استقامت کے دھاگوں کو یاد اور امید کے غالیچے میں باہم بننے کے بارے میں بھی ہے۔ دعا ہے کہ یہ یادگار اتحاد اور انصاف کی روشن علامت کے طور پر کھڑی رہے اور ہم سب کو یاد دلاتی رہے کہ ہم نسل پرستی، نفرت اور تشدد کے مقابلے میں باہم متحد اور مضبوط کھڑے ہیں۔ میں گورنر Hochul، میئر Brown، اور کمیشن کے اراکین کا بھی شکریہ ادا کرنا چاہتی ہوں جنہوں نے 14/5 کو کھوئے ہوئے افراد کی یادیں تازہ رکھنے اور انہیں اعزاز دینے والی ہماری لگن اور عزم میں ہمارا بحرپور ساتھ دیا۔"

14/5 میموریل کمیشن

یہ کمیشن اکتوبر 2022 میں گورنر Hochul اور میئر Brown کی جانب سے جیفرسن ایونیو پر واقع ٹاپس فرینڈلی مارکیٹ میں مئی 2022 میں ہونے والے فائرننگ کے ہیبت ناک واقعے کے جواب میں **قائم کیا گیا تھا۔** 14/5 میموریل کمیشن گیارہ اراکین پر مشتمل ہے جن میں سے پانچ اراکین کی تعیناتی گورنر نے کی ہے اور پانچ اراکین کی تعیناتی سٹی آف بفیلو کے میئر Byron Brown نے کی ہے، جبکہ ایک رکن ان دونوں نے مشترکہ طور پر تعینات کیا ہے۔ بفیلو NAACP کے صدر ریورنڈ Mark E. Blue ان دیگر اراکین کے ساتھ کمیشن کے سربراہ کے طور پر خدمات انجام دے رہے ہیں جن میں متاثرین اور زندہ بچ جانے والوں کے خاندان کے افراد، رہائشی، مقامی فنکار، اور کاروباری رہنما شامل ہیں۔ 14/5 میموریل کمیشن کے بارے میں مزید معلومات کے لیے www.514memorial.com ملاحظہ کریں۔

###

مزید خبریں www.governor.ny.gov پر دستیاب ہیں
ریاست نیو یارک | ایگزیکٹو چیمر | press.office@exec.ny.gov | 518.474.8418
گورنر آفس سے اپ ڈیٹس کے لیے سائن اپ کریں: ny.gov/signup | 81336 پر NEW YORK ٹیکسٹ کریں

[ان سبسکرائب کریں](#)